

संस्कृत-वार्ता:

दिनाङ्क : 17/12/2025

सायम् - 06:20

आदौ मुख्यवार्ता:

- भारत-इथियोपिया-देशौ परस्परं अष्ट-सन्धिपत्राणि हस्ताक्षरितवन्तौ संबधान् चरणनीतिकसहभागित्वं यावत् अवर्धयताम् । प्रधानमंत्री नरेन्द्रमोदी अकथयत् यत् वैश्विक-दक्षिणक्षेत्रं स्वकीयं भविष्यं स्वयमेव लिखति ।
- प्रधानमंत्री नरेन्द्रमोदी स्वकीयायाः देशत्रयस्य यात्रायाः अंतिमचरणे अद्य सायं ओमानदेशस्य मस्कटनगरं प्राप्स्यति
- नवदिल्ल्या बांग्लादेशस्य उच्चायुक्तः संसूचितः सहैव प्रतिवेशिदेशे निरन्तरं अधोगतिं प्रति गम्यमानं सुरक्षा-वातावरणम् उद्दिश्य गभीरा चिन्ता व्यक्तीकृता ।
- भारतीयचलच्चित्रं 'होमबाउंड' सर्वश्रेष्ठांतराष्ट्रिय-चलच्चित्र-श्रेण्यां ऑस्कर-पुरस्काराय विचितं जातम्।
- भारत-दक्षिणाफ्रीका-देशयोः मध्ये विंशति-प्रतिविंशतिः अन्ताराष्ट्रियस्पर्धा अद्य लखनऊ-नगरे सायं सार्ध-सप्तवादने भविष्यति ।

प्रधानमन्त्री-इथियोपिया

प्रधानमन्त्री नरेन्द्रमोदी इथियोपिया-देशस्य अदिस्-अबाबा-नगरे संसदः संयुक्तसम्मेलनम् सम्बोधितवान् । प्रधानमंत्री अवदत् यत्, भारतं इथोपिया इत्येतौ सम्मिल्य विश्वदृष्टिं धारयतः यत्र ग्लोबल्-साउथ इत्येतत् कस्यापि विरुद्धं न, अपितु सर्वेषां कृते समुद्भवति । सः अवदत् यत्, ग्लोबल्-साउथ् इतीदं स्वकीयं भाग्यं लिखति ।

श्रीमोदी अवदत् यत्, भारतम् इथियोपिया च क्षेत्रीयशान्त्यै सुरक्षायै च स्वाभाविक-सहभागिनौ स्तः, अपि च लोकतन्त्रं तयोः जीवनमार्गम् अस्ति । ततः परं प्रधानमन्त्री स्वकीयायाः त्रि-राष्ट्रयात्रायाः अन्तिम-चरणे ओमान्-देशं प्रति प्रस्थितवान् । आफ्रिका-देशस्य द्विद्वितीय-यात्रायाम् प्रधानमन्त्री नरेन्द्रमोदी अदिस् अबाबा-नगरे इथियोपिया-देशस्य समकक्षीयेन अबी-अहमद्-अली इत्यनेन सह विस्तृतं वार्तालापम् अकरोत्। भारत-इथियोपिया-देशयोः ऐतिहासिक-सम्बन्धाः सामरिकसहभागित्वरूपेण वर्धितवन्तः सन्ति । उभयदेशौ अष्टसंख्याकेषु एम्.ओ.यू. इत्येतेषु अपि हस्ताक्षराणि कृतवन्तौ, येषु 'स्ट्रेटेजिक् पार्टनरशिप्' इत्यस्मिन् सम्बन्धानां उन्नतीकरणम् अपि अन्तर्भवति । भारत-इथियोपिया-सहभागित्वस्य सुदृढीकरणाय तस्य योगदानस्य कृते, वैश्विक-राजनीतिज्ञरूपेण तस्य दूरदर्शी-नेतृत्वस्य च कृते प्रधानमन्त्रिणे नरेन्द्रमोदिने इथियोपिया-देशस्य सर्वोच्चपुरस्कारं 'द ग्रेट् आनर् निशान् आफ् इथियोपिया' इत्येतत् सम्मानं इथियोपिया-देशस्य प्रधानमन्त्रिणा प्रदत्तम् ।

प्रधानमन्त्री-ओमान्

प्रधानमन्त्री नरेन्द्रमोदी जोर्डान्-इथियोपिया-देशयोः यात्रां समाप्य अनन्तरं राष्ट्रत्रयस्य यात्रायाः अन्तिमे चरणे अद्य सायङ्काले ओमान्-देशस्य राजधानीं मस्कट्-नगरं प्राप्तवान्। ओमान्-राष्ट्रस्य राज्यप्रमुखस्य सुल्तान्-हैथम्-बिन्-तारिक् इत्यस्य आमन्त्रणेन प्रधानमन्त्री ओमान्-देशं समागच्छत् । प्रधानमन्त्रिणः यात्राविषयिकीं सूचनां प्रदातुं अस्माकं संवाददाता मस्कट्-नगरे ओमान्-देशस्य भारतीय-राजदूतेन जी. वी. श्रीनिवासेन सह वार्तालापम् अकरोत्। श्रीनिवासः अवदत् यत् उभयदेशौ आतङ्कवादस्य सर्वविधरूपाणां निन्दां कुर्वन्तौ, एतत् विरुद्धं युद्धं कर्तुं परस्परं सङ्कल्पितौ स्तः। सामरिकदृष्ट्या अपि उभौ परस्परं अतीव महत्त्वपूर्णौ स्तः।

भारत-बाङ्गलादेश-उच्चायुक्तः

भारतम् अद्य भारते बाङ्गलादेशस्य उच्चायुक्तं रियाज्-हमिदुल्ला इत्येतम् आहूय बाङ्गलादेशे सतत-पतनशीलस्य सुरक्षा-वातावरणस्य विषये भारतस्य प्रबल-चिन्तां प्रकटितवान् । एकस्मिन्

वक्तव्ये, विदेशमन्त्रालयः अवदत् यत् बाङ्ग्लादेशस्य उच्चायुक्ताय केषाञ्चित् अतिवादिनां तत्त्वानां कुकृत्यानि संसूचितानि, ये ढाकानगरे भारतीय-मिशन इत्येतत् विरुध्य सुरक्षाव्यवस्थां निर्मातुं योजनां घोषयन्ति स्म। सः स्पष्टीकृतवान् यत् बाङ्ग्लादेशे सद्यः एव घटितानां घटनानां विषये अतिवादीभिः तत्त्वैः कल्पितं मिथ्याविवरणं भारतं पूर्णतया निराकरोति । मन्त्रालयः एतादृशीं परिस्थितिं दुर्भाग्यपूर्णाम् इति अमन्यत्, अपि च अन्तरीम-सर्वकारेण समग्रान्वेषणं न कृतम् अस्ति, न च घटनानां विषये भारतेन सह सार्थक-साक्ष्यानां आदानं प्रदानं च कृतम् अस्ति ।

लोकसभा-परमाणुविधेयकम्

भारत-परिवर्तनार्थं परमाणु-ऊर्जायाः सुस्थिर-उपयोगः तथा प्रगति-विधेयकम्, 2025 इत्येतत् लोकसभायां चर्चितुं, अंगीकर्तुं च स्वीकृतम् अस्ति। देशवासिनां कल्याणार्थं परमाणु-ऊर्जायाः आयनीकरण-विकिरणस्य च विकासः अस्य विधेयकस्य लक्ष्यम् अस्ति । अस्य सुरक्षितोपयोगाय सुदृढ-विनियामक-संरचना अपि प्रदातुं प्रयतते । विधेयकं परमाणु-ऊर्जा-विनियामक-मण्डलस्य, परमाणु-ऊर्जा-निवारण-परामर्श-परिषदः च स्थापनं कर्तुं प्रयतते। विधेयकम् उपस्थापयन् परमाणु-ऊर्जा-राज्यमन्त्री डा. जितेन्द्रसिंह-वर्यः अवदत् यत्, सम्पूर्णं विश्वं स्वच्छ-ऊर्जां प्रति गच्छत् अस्ति, तथा च सर्वकारेण सप्तचत्वारिंशदुत्तर-द्विसहस्रतमाब्द-पर्यन्तं शत-गीगावाट्-परिमितस्य परमाणु-ऊर्जा-क्षमतां प्राप्तुं लक्ष्यम् निर्धारितम् अस्ति।

होमबाउण्ड-एकेडमीपुरस्कारः

नीरज-वैवन् इत्यनेन निर्देशितं "होम्बौण्ड्" इति भारतीयचलच्चित्रं सर्वश्रेष्ठ-अन्ताराष्ट्रिय-चलच्चित्रम् इत्यस्मिन् वर्गे अष्टनवति-तमाय ऑस्कर इति पुरस्काराय चितम् अस्ति ।

जयशङ्करः-भूटानः

जयशङ्करः अद्य भूटान्-देशस्य विदेशमन्त्रिणे लियोन्पो डी. एन्. धुङ्ग्येल इत्यस्मै , भूटान्-देशस्य जनानां कृते च राष्ट्रिय-दिवसस्य ग्यालोङ्ग् दुचेन् इत्यस्य शुभाशयाः प्रेषितवान् । सामाजिक-संदेश-माध्यमेन डा. जयशङ्करः अवदत् यत् भारतं द्वयोः देशयोः मध्ये विशिष्टं अद्वितीयं च सहभागित्वं निरन्तरं विकसितुं प्रतिबद्धम् अस्ति ।

हैदराबाद्-राष्ट्रपतिः

राष्ट्रपतिः द्रौपदीमुर्मू-वर्या अद्य अपराह्णे हैदराबाद्-नगरस्य हकीम्पेट्-विमान-स्थानकम् प्राप्तवती । राष्ट्रपतिवर्या आन्ध्रप्रदेशस्य तिरुपति-नगरात्, वार्षिक-दक्षिण-प्रवासं समागत्य सिकन्दराबाद्-जनपदस्य बोलरम्-नगरस्य राष्ट्रपति-निलयम् प्रति प्रस्थितवती । राष्ट्रपतिकार्यालयः षड्दिनानि यावत् राष्ट्रपति-निलयम् इत्यस्मात् अस्य मासस्य द्वाविंशति-दिनाङ्कपर्यन्तं कार्यं करिष्यति। राष्ट्रपतिवर्या अस्मिन् मासे नवदश-दिनाङ्के राज्य-लोक-सेवा-आयोगानां अध्यक्षाणां राष्ट्रिय-सम्मेलनस्य उद्घाटनं करिष्यति सहैव अस्य मासस्य विंशति-दिनाङ्के गच्चिबौली-नगरे ब्रह्माकुमारी-जनैः आयोजिते 'भारतस्य कालातीतज्ञानम् - शान्ति-प्रगत्योः प्रशस्तमार्गम् ' इत्यस्मिन् विषये सम्मेलने भागं ग्रहीष्यति। तेलङ्गाना-राज्यस्य राज्यपालः जिष्णुदेववर्मा, उपमुख्यमन्त्री भट्टी-विक्रमार्कः, भविष्यमाणः मन्त्री अनसूया सीतक्का, राज्यस्य मुख्यसचिवः के रामकृष्णराव् ,डी. जी. पी. शिवधर-रेड्डी च विमानस्थानके राष्ट्रपतिवर्यायाः स्वागतम् अकुर्वन् । सशस्त्रसेनायाः अनेके वरिष्ठाः अधिकारिणः अपि तत्र उपस्थिताः आसन्।

टेक्सटाईल-निर्यात-दत्तांशः

भारतस्य हस्तशिल्पस्य वस्त्राणां च निर्याते गतवर्षस्य समानमासस्य अपेक्षया अस्मिन् वर्षे नवम्बर-मासे नव-दशमलव-चत्वारि प्रतिशन्मितस्य वृद्धिः सञ्जाता ।

लोकसभा-आधारः

केन्द्रसर्वकारः अवदत् यत् अद्यपर्यन्तं भारतीय-विशिष्ट-परिचय-प्राधिकरणस्य (यू. ए. डी. आई. ऐ.) डेटाबेस् इत्यस्मात् आधार-कार्ड-धारकाणां दत्तांशनियमानां किमपि उल्लङ्घनं न अभवत् । सूचनाप्रौद्योगिकी इत्यस्य विभागस्य राज्यमन्त्री जितिन-प्रसादः अद्य लोकसभायां एकस्य प्रश्नस्य लिखिते प्रत्युत्तरे एतत् संसूचितवान् । सः अवदत् यत् आधारः विश्वस्य बृहत्तमा बयोमेट्रिक्-परिचय-व्यवस्था अस्ति यत्र प्रायः चतुस्त्रिंशदधिक-एकशत-कोटिजनाः जीवन्तः आधारधारकाः सन्ति। श्रीप्रसादः समसूचयत् यत् आधारमाध्यमेन षोडश-सहस्रकोटिरूप्यकाणां प्रमाणनं सम्पन्नं जातम् ।

भारत-अर्जेन्टीना-एग्रीमेन्ट

भारत-अर्जेन्टीना-देशयोः मध्ये द्वैपाक्षिक-कृषि-अनुसन्धान-प्रौद्योगिक्याः आदानप्रदानाय अद्य नवदिल्ल्यां वर्षत्रयस्य कार्ययोजनायां हस्ताक्षरं सञ्जातम् । भारतीय-कृषि-अनुसन्धान-परिषदः अपि च अर्जेन्टीना-देशस्य राष्ट्रिय-कृषि-तन्त्रज्ञान-संस्थानस्य मध्ये हस्ताक्षरिता एषा कार्ययोजना प्राकृतिक-संसाधन-प्रबन्धनम्, शून्य-कृषिः, यान्त्रिकीकरणं, सूक्ष्म-सिञ्चनं, उर्वरकम् चेत्यादीनां सुस्थिर-कृषि-विज्ञानस्य क्षेत्रे सहयोगं स्थापयति ।

क्रिकेट

पुरुष-क्रिकेट-स्पर्धायां भारत-दक्षिणाफ्रीका-देशयोः मध्ये विंशति-प्रतिविंशतिः अन्तराष्ट्रियस्पर्धा अद्य लखनऊ-नगरे सायं सार्ध-सप्तवादने भारतरत्न -श्रीअटल-बिहारी-वाजपेयी-इकाना अन्तराष्ट्रिय-क्रिकेट-क्रीडाङ्गणे भविष्यति ।

॥ इति वार्ताः ॥